

# પ્રસાર ભારતી

## સમાચાર વિભાગ, આકાશવાણી, અમદાવાદ

Date : 22-12-2024

Day : SUNDAY

MIDDAY : 1.20 to 1.30

National News

આકાશવાણી સમાચાર રિફ્રિ ઉંધાડ વાંચે છે.

\*\*\*\*\*

- 1) પ્રધાનમંત્રી નરેન્દ્ર મોદીએ કુવૈતમાં ભારતીય શ્રમિકો સાથે સંવાદ કર્યો - શ્રી મોદી આજે કુવૈતના આમિર અને કાઉન પ્રિન્સને મળશે.
- 2) કેન્દ્રીય રમતગમત મંત્રી ડૉ. મનસુખ માંડવિયાએ CRPF અને ITBPના જવાનો સાથે 'ફિટ ઈન્ડિયા સન્ડે ઓન સાયકલ' રેલીમાં ભાગ લીધો
- 3) કતાર સિરીયામાં 13 વર્ષ બાદ પોતાનું રાજદૂતભવન સત્તાવાર રીતે ફરી શરૂ કર્યું
- 4) મલેશિયામાં અંડર- 19 મહિલા ટી-20 એશિયા કપ ક્રિકેટની ફાઈનલમાં ભારતે બાંગ્લાદેશને હરાવી ખિતાબ જીતી લીધો.
- 5) ભારત અને વેસ્ટ-ઈન્ડીઝની મહિલા ક્રિકેટ ટીમ વચ્ચે ત્રણ મેચોની એક દિવસીય ક્રિકેટ શ્રેણીની પહેલી મેચ આજે વડોદરામાં રમાશે.

\*\*\*\*\*

(ન્યૂઝ બ્રેક - આ સમાચાર આપ આકાશવાણી પરથી સાંભળી રહ્યા છો)

(સમાચારને અંતે - આકાશવાણી પરથી સમાચાર પૂરા થયા)

## PM - KUWAIT

પ્રધાનમંત્રી નરેન્દ્ર મોદી આજે કુવૈતના આમિર અને કાઉન પ્રિન્સ સાથે મુલાકાત કરશે. તેઓ કુવૈતના પ્રધાનમંત્રી સાથે પ્રતિનિધિમંડળ સ્તરની વાતચીત પણ કરશે. પ્રધાનમંત્રીએ આજે સવારે ગલ્ફ સ્પીક લેબર કેમ્પ ખાતે કામ કરી રહેલા ભારતીય શ્રમિકો સાથે સંવાદ કર્યો હતો.

કુવૈતના અમીરના આમંત્રણ પર શ્રી મોદી ગઈકાલે બે દિવસની મુલાકાતે કુવૈત પહોંચ્યા છે. ગત 43 વર્ષમાં ભારતીય પ્રધાનમંત્રીની કુવૈતની આ પ્રથમ મુલાકાત છે. કુવૈતના અમીર અને કાઉન પ્રિન્સ સાથે ઉચ્ચ સ્તરીય બેઠક પહેલા પ્રધાનમંત્રી મોદીને બયાન પેલેસ ખાતે ગાર્ડ ઓફ ઓનર અપાયું..

ગઈકાલે, શ્રી મોદીએ કુવૈત શહેરમાં એક વિશેષ કાર્યક્રમમાં ભારતીયોને સંબોધિત કરતાં કહ્યું કે કુવૈતના વિકાસ અને બંને દેશના સંબંધોને મજબૂત કરવામાં ભારતીયોએ મહત્વની ભૂમિકા ભજવી છે. પ્રધાનમંત્રીએ આવતા મહિને આયોજિત થનારા પ્રવાસી ભારતીય દિવસ અને મહા કુંભ મેળામાં ભાગ લેવા માટે ભારતીય સમુદાયને આમંત્રણ આપ્યું હતું.

## PM ROZGAR MELA

પ્રધાનમંત્રી નરેન્દ્ર મોદી આવતીકાલે નવનિયુક્ત ઉમેદવારોને વીડિયો કોન્ફરન્સના માધ્યમથી 71 હજારથી વધુ નિમણૂકપત્ર એનાયત

કરશે. દેશભરના 45 સ્થળ પર યોજનારો આ રોજગાર મેળો રોજગાર સર્જનને વધુ પ્રાથમિકતા આપવાની પ્રધાનમંત્રીની પ્રતિબદ્ધને પૂર્ણ કરવાની દિશામાં એક પગલું છે, જે દેશનિર્માણ અને સ્વરોજગારમાં યુવાનોની ભાગીદારીને તક પૂરી પાડશે.

દેશભરમાંથી પસંદગી પામેલા નવનિયુક્ત ઉમેદવારોની ગૃહ મંત્રાલય, ટપાલ વિભાગ, ઉચ્ચતર શિક્ષણ વિભાગ, આરોગ્ય અને પરિવાર કલ્યાણ મંત્રાલય તથા નાણાકીય સેવાઓના વિભાગ સહિત વિવિધ મંત્રાલયો અને વિભાગોમાં નિમણૂક કરાશે.

## **PM MODI – ASHWIN**

પ્રધાનમંત્રી નરેન્દ્ર મોદીએ તાજેતરમાં નિવૃત્ત થયેલા ક્રિકેટર રવિચંદ્રન અશ્વિનને એક પત્ર લખી આભાર માન્યો. પત્રમાં શ્રી મોદીએ 18 ડિસેમ્બરે રવિચંદ્રન અશ્વિને આંતરરાષ્ટ્રીય ક્રિકેટમાંથી નિવૃત્તિની જાહેરાત કર્યા બાદ ક્રિકેટ અને દેશમાં તેમના યોગદાનની પ્રશંસા કરી હતી.

બોર્ડર-ગાવસ્કર ટ્રોફીના મધ્યમાં અશ્વિનની એકાએક નિવૃત્તિએ વિશ્વભરના ક્રિકેટ ચાહકોને ચોંકાવી દીધા હતા. પ્રધાનમંત્રીએ તેમની નિવૃત્તિની જાહેરાતને "કેરમ બોલ" સાથે સરખાવી હતી.

અશ્વિનની 765 આંતરરાષ્ટ્રીય વિકેટો અને ટેસ્ટમાં સૌથી વધુ પ્લેયર ઓફ ધ સિરીઝ પુરસ્કારો માટેના તેના સંયુક્ત વિક્રમને દર્શાવતા શ્રી મોદીએ તેમની પ્રશંસા કરી અને કહ્યું, અશ્વિનની ક્રિકેટિંગ ભાવિ પેઢીઓને પ્રેરણા આપશે.

## MANDAVIYA – CYCLE

કેન્દ્રીય રમતગમત મંત્રી ડૉ. મનસુખ માંડવિયાએ આજે કેન્દ્રીય અનામત પોલીસ દળ - CRPF અને ઈન્ડો-તિબેટીયન સરહદ પોલીસના જવાનો સાથે 'ફિટ ઈન્ડિયા સન્ડે ઓન સાયકલ' રેલીમાં ભાગ લીધો. ડૉ. માંડવિયાએ જવાનો સાથે મેજર ધ્યાનચંદ રાષ્ટ્રીય સ્ટેડિયમથી રાયસીના હિલ્સ સુધી સાયકલ ચલાવી હતી.

દરમિયાન શ્રી માંડવિયાએ કહ્યું કે, પ્રધાનમંત્રી નરેન્દ્ર મોદીના આહ્વાન પર, સમગ્ર દેશ પોતાને સ્વસ્થ રાખવા માટે ફિટ ઈન્ડિયા અભિયાનમાં જોડાઈ રહ્યો છે. અને સાયકલ ચલાવવી એ સારી કસરત છે. આ અંગે કેન્દ્રીય મંત્રી ડૉ. મનસુખ માંડવિયા વધુ માહિતી આપી હતી.

(બાઇટ : માંડવિયા)

## DELHI POLLUTION

રાષ્ટ્રીય રાજધાની દિલ્હીમાં હવા ગુણવત્તા અતિ ખરાબ શ્રેણીમાં પહોંચી ગઈ છે. આજે સવારે 11 વાગ્યે સરેરાશ હવા ગુણવત્તા સૂચકાંક - AQI 395 નોંધાયો હતો.

કેન્દ્રીય પ્રદૂષણ નિયંત્રણ બોર્ડના જણાવ્યા મુજબ, દિલ્હીના મુંડકામાં AQI 438, વજીરપુરમાં 441, આનંદ વિહારમાં 434, ઓખલા ફેઝ 2માં 402, અલીપુરમાં 416, આર. કે. પુરમમાં 415, દ્વારકા સેક્ટર આઠમાં 439 અને બવાનામાં 445 નોંધાયો હતો.

આ તરફ હવામાન વિભાગે દિલ્હી અને આસપાસના વિસ્તારોમાં આગામી 2 દિવસ સુધી સવારે અને રાતના સમયે ધુમ્મસ રહેવાની સંભાવના વ્યક્ત કરી છે.

## **MID BREAK- NEWS- NATIONAL**

આ સમાચાર આપ આકાશવાણી પરથી સાંભળી રહ્યા છો. આ સમાચાર આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે અમારી વેબસાઇટ [newsonair.gov.in/સ્લેશ/ગુજરાતી](http://newsonair.gov.in/સ્લેશ/ગુજરાતી) અને અમારા એક્સ હેન્ડલ A.I.R. ન્યૂઝ અન્ડરસ્કોર ABAD ને ફોલો કરશો.

ગોળા મ્યુઝિક

## **SYRIA QATAR EMBASSY**

કતરે સિરીયામાં 13 વર્ષ બાદ પોતાનું રાજદૂતભવન સત્તાવાર રીતે ફરી શરૂ કર્યું છે. સિરીયામાં શરૂઆતના ગૃહયુદ્ધ દરમિયાન કતરે આ રાજદૂત ભવન બંધ કરી દીધું હતું. સિરીયામાં આઠ ડિસેમ્બરે પૂર્વ રાષ્ટ્રપ્રમુખ બસર અલ અસદ સરકારના પતન બાદ પ્રાદેશિક અને પશ્ચિમી પ્રતિનિધિઓના નવા નેતૃત્વ સાથે વિચારવિમર્શ શરૂ થયા બાદ કતરે રાજદૂત ભવન શરૂ કરાયું છે.

કતરના ઉચ્ચ મંડળે રાજકીય સંબંધ શરૂ કરવાની યોજના તૈયાર કરવા માટે એક સપ્તાહ પહેલાં દમિશ્કની મુલાકાત લીધી હતી. કતરના વિદેશ મંત્રાલયના પ્રવક્તા માજિદ અલ અન્સારીએ કહ્યું કે, “આ

ઉચ્ચ મંડળે સિરીયાની નવી સરકારના પ્રતિનિધિઓ સાથે મુલાકાત કરી હતી અને સિરીયાના નાગરિકોનો સલામતી, શાંતિ અને સમૃદ્ધિના સમર્થનમાં કતરની પ્રતિબદ્ધતા વ્યક્ત કરી હતી.”

બશર અલ અસદ સરકારના પતન બાદ સિરીયા સાથે રાજકીય સંબંધ ફરી શરૂ કરનારો કતર તુર્કીએ પછીનો બીજો દેશ છે.

## **CRICKET UNDER 19 ASIA CUP**

મલેશિયાના કુઆલા લુમ્પુરમાં અંડર 19 મહિલા ટી-20 એશિયા કપ ક્રિકેટની ફાઈનલમાં ભારતે બાંગ્લાદેશને 41 રનથી હરાવી ખિતાબ જીતી લીધો છે. ભારતે પહેલા બેટિંગ કરીને 20 ઓવરમાં સાત વિકેટ ગુમાવી 117 રન બનાવ્યા. ટીમનાં ખેલાડી જી. ત્રિશાએ 47 બોલમાં સૌથી વધુ 52 રન બનાવ્યા હતા. જ્યારે બાંગ્લાદેશનાં ફરજાના એસ્મિને ચાર ખેલાડીઓને આઉટ કર્યાં હતાં.

બાંગ્લાદેશની ટીમ 118 રનના લક્ષ્યાંક સામે 18 ઓવર અને ત્રણ બોલમાં 76 રન જ બનાવી શકી. ભારતનાં આયૂષી શુક્લાએ ત્રણ વિકેટ લીધી. જ્યારે પરુનિકા સિસોદિયા અને સોનમ યાદવે 2-2 ખેલાડીઓને આઉટ કર્યાં હતાં. ઉલ્લેખનીય છે કે, આ ટૂર્નામેન્ટમાં એશિયાની શ્રેષ્ઠ છ ટીમે ભાગ લીધો હતો. નિકી પ્રસાદનાં સુકાની હેઠળ ભારતે ટૂર્નામેન્ટમાં તમામ મેચ જીતી લીધી છે..

## **WOMEN CRICKET**

ભારત અને વેસ્ટ-ઈન્ડીઝની મહિલા ક્રિકેટ ટીમ વચ્ચે ત્રણ મેચોની એક દિવસીય ક્રિકેટ શ્રેણીની પહેલી મેચ આજે વડોદરામાં રમાશે. આ મેચ બપોરે દોઢ વાગ્યે શરૂ થશે.

ટવેન્ટી-ટવેન્ટી શ્રેણીમાં ઉત્કૃષ્ટ પ્રદર્શન બાદ સ્મૃતિ મંધાનાની કેપ્ટનશીપમાં ભારતીય ટીમ આ શ્રેણી જીતવા પ્રયત્ન કરશે. મંધાનાએ ટી-20 શ્રેણીમાં સતત ત્રણ વાર 50થી રન બનાવ્યા છે, જે દ્વિપક્ષી શ્રેણીમાં ભારતીય મહિલા ખેલાડીનો એક વિક્રમ છે.

## **SHOOTING-ISSF JUNIOR WORLD CUP**

ભારત આવતા વર્ષે પ્રથમ વખત આંતરરાષ્ટ્રીય શૂટિંગ સ્પોર્ટ ફેડરેશન -ISSF જુનિયર વિશ્વ કપનું આયોજન કરશે, જેમાં રાઈફલ, પિસ્તોલ અને શોટગનને લગતી સ્પર્ધાઓમાં વિવિધ દેશના ખેલાડીઓ ભાગ લેશે.

વર્ષ 2023માં ભોપાલમાં યોજાયેલો સિનિયર વિશ્વકપ અને આ વર્ષની શરૂઆતમાં પૂર્ણ થયેલ ISSF વિશ્વકપ ફાઇનલ પછી ભારતમાં આયોજિત થનારી આ ત્રીજી ટોચની ISSF-સ્તરની સ્પર્ધા હશે. જે વિશ્વમાં રમતગમત ક્ષેત્રે ભારતનું કદ વધુ મજબૂત કરશે. છેલ્લા એક દાયકામાં ભારતમાં આયોજિત થનારી આ નવમી ઉચ્ચકક્ષાની શૂટિંગ સ્પર્ધા હશે.

## **PUNJAB-BUILDING COLLAPSE**

ચંદીગઢ નજીક મોહાલીમાં ત્રણ માળની ઈમારત ધરાશાયી થતા બે લોકોના મોત થયાના અહેવાલ છે. જ્યારે 15 લોકો કાટમાળ નીચે દટાયા હોવાની આશંકા છે. હાલ બચાવ કાર્ય ચાલુ છે. તબીબી ટીમો પહેલાથી જ સ્થળ પર છે અને આસપાસની તમામ હોસ્પિટલોને ઇમરજન્સી પર મૂકવામાં આવી છે. પંજાબના મુખ્યમંત્રી ભગવંત માન સતત મોહાલી તંત્રના સંપર્કમાં છે.

## **MEA GERMANY**

ભારતે જર્મનીના મેગડેબર્ગમાં થયેલા હુમલાની ટીકા કરી છે. આ હુમલામાં પાંચ લોકોના મોત થયા છે અને 200થી વધુ લોકો ઈજાગ્રસ્ત થયાના અહેવાલ છે. આ ઈજાગ્રસ્તોમાં સાત ભારતીય નાગરિકો પણ સામેલ છે. જર્મનીમાં ભારતીય રાજદૂત ભવન ઈજાગ્રસ્તોના સંપર્કમાં છે. શુક્રવારે સાંજે એક કાર ભીડવાળા કિસમસ માર્કેટમાં આવી જતા આ દુર્ઘટના સર્જાઈ હતી.

## **REV. EVE. GST MEETING-JAISALM**

રાજસ્થાનના જેસલમેરમાં ગઈકાલે વસ્તુ અને સેવા કર- GST પરિષદની યોજાયેલી બેઠકમાં અનેક નિર્ણયો લેવાયા. બેઠક પૂર્ણ થયા બાદ પત્રકાર પરિષદને સંબોધતા કેન્દ્રીય નાણામંત્રી નિર્મલા સીતારમણે કહ્યું કે, GST પરિષદે ફોર્ટિફાઇડ ચોખા પર કરનો દર 5 ટકા કરવાનો

નિર્ણય લીધો છે અને પ્રી-પેકેજ અને લેબલવાળી વસ્તુઓની વ્યાખ્યામાં સુધારો કરવાની ભલામણ કરી છે.

શ્રીમતી સીતારમણે કહ્યું કે, પરિષદે અનેક વસ્તુના કરના દર ઘટાડવા અથવા છૂટ આપવાનો પણ નિર્ણય કર્યો છે.